

ہفت وار رسالہ: 325
WEEKLY BOOKLET-325



فیضان

جمادی الاولیٰ و جمادی الاخریٰ

14 صفحات



- 02 • درست نام اور صحیح تلفظ
- 05 • سال بھر تنگدستی سے حفاظت
- 08 • مومن کا موسم بہار
- 14 • نیک وزیر

پبلسنگھ
المدرسة العالمية
Islamic Research Center

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَّ ط
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

فیضانِ جمادی الاولیٰ و جمادی الآخریٰ (۱)

ذمّانے عطار: یارب المصطفیٰ جو کوئی 14 صفحات کا رسالہ فیضانِ جمادی الاولیٰ و جمادی الآخریٰ پڑھ یاسن لے اُسے اسلامی مہینوں کا ادب نصیب کر اور اس کی ماں باپ سمیت بے حساب مغفرت فرما۔ امین بجا خاتم النبیین صلی اللہ علیہ و آلہ وسلم

دروود شریف کی فضیلت

فرمانِ آخری نبی صلی اللہ علیہ و آلہ وسلم: مسلمان جب تک مجھ پر دُرُود شریف پڑھتا رہتا ہے، فرشتے اُس پر رحمتیں بھیجتے رہتے ہیں، اب بندے کی مرضی ہے کم پڑھے یا زیادہ۔
 (ابن ماجہ، 1/490، حدیث: 907)

بیٹھے، اُٹھے، جاگتے، سوتے ہو الہی مرا شِعار دُرُود

(ذوقِ نعت، ص 124)

صَلُّوْا عَلٰی الْحَبِيْب ❁❁❁ صَلَّى اللّٰهُ عَلٰى مُحَمَّدٍ
 ”جمادی الاولیٰ“ اور ”جمادی الآخریٰ“ نام رکھنے کی وجہ

اسلامی سال کا پانچواں مہینا ”جمادی الاولیٰ“ اور چھٹا ”جمادی الآخریٰ“ ہے۔ اسلامی مہینوں کا تعلق چونکہ چاند سے ہے اور گردشِ چاند کے سبب ان مہینوں میں موسم بدلتا رہتا ہے۔ ایک موسم کسی مہینے میں آتا ہے تو اگلے چند سالوں میں وہ موسم کسی اور مہینے میں آجاتا ہے، اسی لئے موسم کو اسلامی مہینوں کے ساتھ خاص نہیں کر سکتے لیکن جب ان مہینوں کے نام رکھے گئے اس وقت اس پانچویں اور چھٹے مہینے میں اتنی سردی پڑتی تھی کہ پانی جم جایا کرتا

①... یہ رسالہ اَلْمَدِيْنَةُ الْعِلْمِيَّةِ كِتَاب ”اسلامی مہینوں کے فضائل“ سے جمادی الاولیٰ اور جمادی الآخریٰ کے مہینوں کی مناسبت سے تیار کیا گیا ہے۔ (شعبہ ہفتہ وار رسالہ مطالعہ)

تھا اور جمادیٰ کا معنی ہے ”جم جانا“ اسی مناسبت سے پانچویں مہینے کو ”جمادی الاولیٰ“ اور چھٹے مہینے کو ”جمادی الآخریٰ“ کہا جانے لگا۔ (تفسیر ابن کثیر، التویہ، تحت الآیۃ: 36، 4/129)

دُرست نام اور صحیح تلفظ (۱)

لغت کے اعتبار سے ان دونوں مہینوں کے درست نام اور صحیح تلفظ یہ ہیں: جمادی الاولیٰ (ج-م-ا-د-ل-ا-و-لی) جمادی الآخریٰ (ج-م-ا-د-ل-ا-خ-ر) اور جمادی الآخرہ (ج-م-ا-د-ل-ا-خ-ر-ہ)۔

جمادی الاولیٰ کیسے گزاریں؟

پیارے پیارے اسلامی بھائیو! ہمیں اپنی آخرت کی بہتری کیلئے پورا سال ہی فرائض و واجبات کی پابندی کے ساتھ ساتھ نفلی عبادات کا بھی اہتمام کرنا چاہئے کیونکہ اللہ پاک اپنے بندوں کے ہر نیک عمل پر فضل و کرم کی چھماچھم بارش برساتا ہے، بالخصوص کچھ مہینوں کے مخصوص ایام اور ان کی راتوں میں اس کے دریائے رحمت کی روانی مزید بڑھ جاتی ہے، اس کی رحمت کو پانے اور شوقِ عبادت بڑھانے کے لئے ان میں مخصوص عبادات اور آرادو وظائف پر اجر و ثواب کی بشارتیں دی گئی ہیں۔ جمادی الاولیٰ کے مہینے میں بھی شوقِ عبادت بڑھانے اور خوب خوب اجر و ثواب کمانے کیلئے بزرگانِ دین کے معمولات اور ان سے منقول عبادات اور کچھ آرادو وظائف یہاں نقل کیے جا رہے ہیں، اللہ کریم سے دعا ہے کہ ہمیں

①... مشہور نحوی امام فرماتے ہیں: کُلُّ الشُّهُورِ مَدَكْرَةٌ إِلَّا جُمَادِيَيْنِ یعنی تمام مہینوں کے نام مذکر ہیں سوائے دو جمادی مہینوں (یعنی جمادی الاولیٰ اور جمادی الآخریٰ یا الآخرۃ) کے ان دونوں کے نام مؤنث ہیں۔ (اشعار فی علم التاریخ، ص 13) جب لفظ ”جمادی“ مؤنث ہے تو اس کی صفت بھی مؤنث ہی ذکر کی جائے گی اسی لئے ”جمادی الاول“ اور ”جمادی الآخر“ نہ کہا جائے کیونکہ ”الاول“ اور ”الآخر“ مذکر ہیں بلکہ ”جمادی الاولیٰ“ اور ”جمادی الآخریٰ“ کہنا چاہئے۔ ایسے ہی چھٹے مہینے کو ”جمادی الثانی“ بھی نہ کہا جائے کیونکہ ثانی وہاں آتا ہے جہاں اس کے بعد ثالث (تیسرا) بھی ہو جبکہ یہاں تیسرا نہیں۔

(غیاث اللغات، باب الجیم، ص 194-195)

اس ماہِ مکرم میں اپنی رضا و خوشنودی کیلئے خوب خوب عبادات کرنے کی توفیق عطا فرمائے۔

پہلی رات کے نوافل

جواہرِ خمسه میں ہے کہ جمادی الاولیٰ کی پہلی تاریخ کو صحابہ کرام رضی اللہ عنہم بیس رکعت نماز پڑھا کرتے تھے اور ہر رکعت میں سورہ فاتحہ کے بعد ایک بار سورہ اخلاص ﴿قُلْ هُوَ اللَّهُ أَحَدٌ﴾ پڑھتے۔ نماز سے فارغ ہونے کے بعد ایک سو مرتبہ درود شریف پڑھتے تھے۔

(جواہرِ خمسه، ص 21)

خليفة مفتی اعظم ہند فیضِ ملت، حضرت علامہ مفتی محمد فیض احمد اویسی رحمۃ اللہ علیہ فرماتے ہیں: ان شاء اللہ اس نماز کی برکت سے اللہ پاک بے شمار نمازوں کا ثواب عطا کرے گا۔ (اسلامی مہینوں کے فضائل و مسائل، ص 65)

جواہرِ خمسه میں ہے: پہلی رات دو رکعت اس طرح ادا کرے کہ پہلی رکعت میں سورہ فاتحہ کے بعد سورہ جمعہ اور دوسری میں سورہ مزمل پڑھے۔ (جواہرِ خمسه، ص 21)

جو اس مہینے کی پہلی رات اور پہلے دن چار رکعت نماز پڑھے اور ہر رکعت میں (سورہ فاتحہ کے بعد) گیارہ مرتبہ سورہ اخلاص ﴿قُلْ هُوَ اللَّهُ أَحَدٌ﴾ پڑھے تو اللہ پاک 90 سال کی عبادت اس کے نامہ اعمال میں لکھنے کا حکم دیتا ہے اور 90 ہزار سال کی برائیاں اس کے نامہ اعمال سے مٹا دیتا ہے۔ (جواہرِ خمسی، ص 618)

حضرت علامہ مفتی محمد فیض احمد اویسی رحمۃ اللہ علیہ فرماتے ہیں کہ پہلی تاریخ کو بعد نمازِ مغرب 8 رکعت نماز چار سلام سے پڑھنی ہے، پہلی اور دوسری رکعت میں سورہ فاتحہ کے بعد سورہ اخلاص ﴿قُلْ هُوَ اللَّهُ أَحَدٌ﴾ گیارہ گیارہ مرتبہ پڑھے۔ یہ نماز بہت افضل ہے اور اس کے پڑھنے سے ان شاء اللہ بے شمار عبادات کا ثواب پاک پزور دگار کی طرف سے عطا کیا جائے گا۔ (اسلامی مہینوں کے فضائل و مسائل، ص 65)

تیسری رات کے نوافل

جواہرِ خمسه میں ہے: تیسری رات کو بیس رکعت دس سلام سے پڑھے اور ہر رکعت میں سورہ فاتحہ کے بعد دس بار سورہ قَدر پڑھے۔ نماز کے بعد صبح تک یہ تسبیح پڑھتا رہے: **يَا عَظِيمُ تَعَظَّمْتَ بِعَظَمَتِكَ وَالْعَظَمَةَ فِي عَظَمَتِكَ يَا عَظِيمُ**۔ (ترجمہ: اے عظمت والے! تو اپنی بڑائی کے سبب عظمت والا ہے اور اے عظمت والے! حقیقی بڑائی تیری ہی بڑائی ہے۔)

(جواہرِ خمسه، ص 21)

ستا یسویں رات کے نوافل

جواہرِ خمسه میں ہے: اس ماہ کی ستا یسویں تاریخ کو 8 رکعتیں دو سلام سے پڑھے اور ہر رکعت میں سورہ فاتحہ کے بعد سورہ وَالصُّحُفِ ایک ایک بار پڑھے پھر یہ تسبیح پڑھے: ”سُبُّوحٌ قُدُّوسٌ رَبُّ الْمَلَائِكَةِ وَالرُّوحِ“۔ (ترجمہ: پاک ہے، بے عیب ہے فرشتوں اور روحِ کرب۔)

(جواہرِ خمسه، ص 22۔ لطائفِ اشرفی، 2/231)

جمادی الاولیٰ کے روزے

حضرت شاہ کلیم اللہ شاہ جہاں آبادی رحمۃ اللہ علیہ فرماتے ہیں: اس مہینے کی دوسری، بارہویں اور اکیسویں کو روزہ رکھنے کا بہت ثواب ہے۔ (مرقعِ کلیسی، ص 199۔ جواہرِ نبوی، ص 618)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

جمادی الآخریٰ کیسے گزاریں؟

پیارے پیارے اسلامی بھائیو! تمام اسلامی مہینوں کی طرح جمادی الآخریٰ بھی بڑی خیر و برکت کا مہینا ہے اور اس ماہ کی عبادت بہت افضل ہے۔ یہ مہینا استقبالِ ماہِ رجب ہے گویا اس کی عبادت کا مقصد ماہِ رجب کی حرمت ہے۔ اس ماہِ مبارک کے متعلق بزرگانِ دین رحمۃ اللہ علیہم سے مخصوص عبادت و نوافل منقول ہیں جنہیں اپنا کر اللہ پاک کی رضا و خوشنودی

اور اس مہینے کی برکتیں حاصل کی جاسکتی ہیں۔

جمادی الآخریٰ کے روزے

جمادی الآخریٰ میں روزہ رکھنے سے متعلق حضرت شاہ کلیم اللہ شاہ جہاں آبادی رحمۃ اللہ علیہ فرماتے ہیں: اس مہینے کی پہلی، پندرہویں اور آخری تاریخ کو روزہ رکھنے کا بہت ثواب ہے۔ (مرقع کلیسی، ص 199)

پہلی رات کے نوافل

جو اہرِ خمسہ میں ہے: جمادی الآخریٰ کی پہلی رات دو رکعت نماز پڑھے اور سلام کے بعد خوب استغفار کرے۔ (جو اہرِ خمسہ، ص 22)

سال بھر تنگدستی سے حفاظت

جو شخص بارہ رکعتیں چھ سلام سے پڑھے اور ہر رکعت میں سورہ فاتحہ کے بعد سورہ قریش ﴿لَیْلٍ قُرَیْشٍ﴾ پڑھے اور نماز سے فارغ ہو کر سورہ یوسف کی تلاوت کرے اللہ کریم اسے تنگدستی اور مُفْلِسی سے ایک سال تک محفوظ رکھے گا۔ (جو اہرِ خمسہ، ص 22)

فیضِ مِلّت، حضرت علامہ مفتی محمد فیض احمد اویسی رحمۃ اللہ علیہ فرماتے ہیں: بزرگانِ دین (رحمۃ اللہ علیہم) سے منقول ہے کہ اس مہینے میں جو شخص چار رکعت نفل ادا کرے اور ہر رکعت میں (سورہ فاتحہ کے بعد) سورہ اخلاص ﴿قُلْ هُوَ اللَّهُ أَحَدٌ﴾ تیرہ (13) مرتبہ پڑھے تو اللہ کریم اس کے بے شمار گناہ معاف فرمادیتا ہے اور اس کے نامہ اعمال میں بہت سی نیکیاں داخل فرماتا ہے۔ (اسلامی مہینوں کے فضائل و مسائل، ص 67)

حُرمت و عظمت کی بشارت

فیضِ مِلّت، حضرت علامہ مفتی محمد فیض احمد اویسی رحمۃ اللہ علیہ فرماتے ہیں: جو کوئی

جمادی الآخری کی اکیسویں رات سے آخری تاریخ تک ہر رات بعد نمازِ عشاء بیس رکعت نماز دس سلام سے پڑھے اور ہر رکعت میں سورہ فاتحہ کے بعد سورہ اخلاص ﴿قُلْ هُوَ اللَّهُ أَحَدٌ﴾ ایک ایک بار پڑھے اللہ پاک اس نماز کے پڑھنے والے کو حُرمت و عظمت بخشتا ہے۔
(اسلامی مہینوں کے فضائل و مسائل، ص 70)

جو اہرِ نمسہ میں ہے: اکیسویں رات سے آخری تاریخ تک کئی صحابہ کرام علیہم الرضوان ہر رات بیس رکعت نماز پڑھا کرتے تھے۔ (جو اہرِ نمسہ، ص 22)

آخری عشرہ کے اعمال

کئی صحابہ کرام علیہم الرضوان اس مہینے کے آخری عشرے میں استقبالِ رَجَبِ الْمُزَجَّب کے لئے روزے رکھا کرتے تھے۔ (جو اہرِ نمسہ، ص 22)

فیضِ بِلّت، حضرت علامہ مفتی فیض احمد اُولیسی رحمۃ اللہ علیہ فرماتے ہیں: جمادی الآخری کی آخری تاریخ کو روزہ رکھنا رجب شریف کے استقبال کے لیے مُسْتَحْسَن ہے۔
(اسلامی مہینوں کے فضائل و مسائل، ص 70)

حضرت علامہ عبد الرحمن ابن جوزی رحمۃ اللہ علیہ (وفات: 597ھ) فرماتے ہیں: انسان کو چاہیے کہ رجب شریف کی آمد سے پہلے استقبالِ رجب کے لئے خود کو گناہوں سے پاک صاف کرے، اپنی ہر خطا اپنے ہر گناہ پر نادم و شرمندہ ہو کر اللہ پاک کی بارگاہ میں توبہ کرے اور توبہ کے ذریعے اپنے دل کو گناہوں کی گندگی سے پاک کر لے۔
(النور فی فضائل الایام والشہور، ص 129)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

جمادی الاولیٰ اور آخری کی متفرق عبادات

بعض نیکیاں ایسی ہیں کہ جن کے ذریعے ہر ماہ اجر و ثواب کمایا جاسکتا ہے۔ فرائض کی

پابندی کے ساتھ ساتھ جمادی الاولیٰ اور جمادی الآخریٰ میں ان نیکیوں کا بھی اہتمام کیجئے اور اللہ پاک کی خوب رحمتیں اور برکتیں حاصل کیجئے۔

روزے کے لئے مہینے کے افضل ایام

حضرت امام غزالی رحمۃ اللہ علیہ ہر مہینے کے افضل دنوں کے بارے میں فرماتے ہیں: مہینے کا پہلا، درمیانی اور آخری دن اور درمیان میں ایامِ بنیض یعنی چاند کی تیرہ، چودہ اور پندرہ تاریخ۔ یہ فضیلت والے ایام ہیں ان میں روزے رکھنا اور بکثرت خیرات کرنا مستحب ہے تاکہ ان اوقات کی برکت سے اس کا اجر دگنا (ذیل) ہو۔ (احیاء العلوم، 1/318 ملتقطاً)

حضرت ابو ذر رضی اللہ عنہ روایت کرتے ہیں کہ رسول اللہ صلی اللہ علیہ وآلہ وسلم نے ارشاد فرمایا: اے ابو ذر! جب تم ہر مہینے تین روزے رکھو تو تیرہ ہوں، چودہ ہوں اور پندرہ ہوں کے رکھو۔ (ترمذی، 2/193، حدیث: 761)

حضرت ابو عثمان نہدی رحمۃ اللہ علیہ فرماتے ہیں کہ میں سات روز تک حضرت ابو ہریرہ رضی اللہ عنہ کا مہمان رہا۔ میں نے پوچھا: ”اے ابو ہریرہ رضی اللہ عنہ! آپ کس طرح روزے رکھتے ہیں یا آپ کے روزے کیسے ہوتے ہیں؟“ فرمایا: ”میں ہر مہینے کے آغاز میں تین روزے رکھتا ہوں اور اگر کوئی عارضہ پیش آجاتا ہے تو مہینے کے آخر میں تین روزے رکھ لیتا ہوں۔“ (مسند احمد، 3/268، حدیث: 8641 مختصراً)

مہینے بھر کا ثواب

اعلیٰ حضرت، امام اہل سنت، مولانا شاہ امام احمد رضا خان رحمۃ اللہ علیہ کی بارگاہ میں عرض کی گئی: ”ایامِ بنیض میں روزہ رکھنے سے مہینے بھر کا ثواب ملتا ہے؟“ ارشاد فرمایا: ”ہاں! پہلی، دوسری، تیسری یا تیرہ، چودہ، پندرہ یا ستائیس، اٹھائیس، اُنٹیس ان میں سے جس میں روزہ رکھے سب کا ثواب برابر ہے۔ (ملفوظات اعلیٰ حضرت، ص 419)

ایک روایت میں ہے کہ سرورِ کونین صلی اللہ علیہ وآلہ وسلم ہمیں ایامِ بیض کے تین روزے رکھنے کا حکم دیا کرتے اور فرمایا کرتے: یہ ایک مہینے کے روزوں کے برابر ہیں۔

(نسائی، ص 397، حدیث: 2427)

پیارے پیارے اسلامی بھائیو! ہمارے پیارے نبی صلی اللہ علیہ وآلہ وسلم نے ہر مہینے کے ایامِ بیض میں روزے رکھنے کی ترغیب ارشاد فرمائی ہے اور بزرگانِ دین نے ہر مہینے روزوں کے لئے افضل ایام بیان فرمائے ہیں اس لیے ہمیں چاہئے کہ ان مہینوں میں بھی روزے رکھیں تاکہ خوب رحمتیں اور برکتیں حاصل ہوں۔

موسم کا موسم بہار

شروع میں بتایا گیا ہے کہ جب مہینوں کے نام رکھے گئے تو اس دوران پانچویں اور چھٹے قمری مہینے میں بہت زیادہ سردی ہو کرتی تھی جس کی وجہ سے پانچویں کا نام جمادی الاولیٰ اور چھٹے مہینے کا نام جمادی الآخریٰ رکھا گیا۔ اسی مناسبت سے یہاں سردیوں میں کی جانے والی نیکیوں کے حوالے سے بزرگانِ دین رحمۃ اللہ علیہم کے چند اقوال اور ان کے واقعات نقل کیے جا رہے ہیں۔

روزہ رکھیے اور قیام کیجئے

سردی ہو یا گرمی! ہر موسم عبادت کا موسم ہے لیکن سردیوں میں کم وقت میں زیادہ ثواب کمانا نسبتاً آسان ہے کیونکہ سردیوں کے دن چھوٹے ہوتے ہیں، راتیں لمبی اور موسم ٹھنڈا رہتا ہے۔ جیسا کہ حضور اکرم صلی اللہ علیہ وآلہ وسلم نے ارشاد فرمایا: موسمِ سرما مومن کے لئے بہار کا موسم ہے کہ اس میں دن چھوٹے ہوتے ہیں تو مومن ان میں روزہ رکھتا ہے اور اس کی راتیں لمبی ہوتی ہیں تو وہ ان میں قیام کرتا (یعنی نفل پڑھتا) ہے۔

(شعب الایمان، 3/416، حدیث: 3940)

سردی بندہ مومن کے لئے بہار کا موسم اس لئے ہے کہ وہ اس موسم میں فرمانبرداروں کے باغات میں چرتا ہے اور عبادتوں کے میدانوں میں ٹہلتا ہے نیز سردی میں آسانی سے ادا ہو جانے والے نیک اعمال کی کیریوں میں دل و جان کو تازہ کرتا ہے۔ جیسے موسم بہار میں چراگاہ میں جانور چرتے ہیں اور خوب تندرست اور فربہ ہو جاتے ہیں یونہی موسم سرما میں اللہ پاک نے اپنی عبادتوں کی جو آسانیاں عطا فرمائی ہیں ان کی برکت سے بندہ مومن کا دین و ایمان بھی فربہ ہو جاتا ہے کیونکہ جب سردی کا موسم آتا ہے تو بندہ مومن بھوک اور پیاس کی مشقت اٹھائے بغیر ہی دن میں روزہ رکھ سکتا ہے کہ دن چھوٹا اور سرد ہوتا ہے لہذا روزہ کی تکلیف محسوس نہیں ہوتی۔ (لطف المعارف، ص 372)

ٹھنڈی غنیمت

پیارے آقا، مدینے والے مصطفیٰ صلی اللہ علیہ وآلہ وسلم نے ارشاد فرمایا: ”سردی کے روزے ٹھنڈی غنیمت ہیں۔“ (ترمذی، 210/2، حدیث: 797)

اس کی شرح میں ہے: سردی کے روزوں کو ٹھنڈی غنیمت فرمانے کی یہ وجہ ہے کہ یہ ایسا مال غنیمت ہے جو کسی لڑائی، تھکاوٹ یا مشقت کے بغیر ہی ہاتھ آجاتا ہے اسی لئے مجاہد اس غنیمت کو آسانی سے سمیٹ لیتا ہے۔ (لطف المعارف، ص 372)

عبادات میں اضافے کا موسم

ہمارے بزرگانِ دین رحمۃ اللہ علیہم موسم سرما کی آمد پر خوش ہوتے اور اسے عبادت میں اضافے کا موسم قرار دیتے، جیسا کہ حضرت عبد اللہ بن مسعود رضی اللہ عنہ موسم سرما کی آمد پر فرماتے: سردی کو خوش آمدید، اس میں اللہ پاک کی رحمتیں نازل ہوتی ہیں کہ شب بیداری کرنے والے کے لئے اس کی راتیں لمبی اور روزہ دار کے لئے دن چھوٹا ہوتا ہے۔

(مسند الفردوس، 4/164، حدیث: 6513)

اس فرمان کی شرح میں ہے: سردی کی راتیں لمبی ہوتی ہیں لہذا یہ ممکن ہوتا ہے کہ رات کے ایک حصے میں آرام کر لیا جائے اور پھر ایک حصہ اللہ پاک کی عبادت میں گزارا جائے۔ یوں بندہ مومن نماز پڑھ لیتا ہے، قرآن پاک کا مخصوص حصہ تلاوت کر لیتا ہے اور جسم کو اس کی ضرورت کے مطابق نیند بھی مل جاتی ہے اس طرح سردیوں کی راتوں میں مسلمان اپنا دینی فائدہ بھی حاصل کر لیتا ہے اور اس کے جسم کو راحت بھی مل جاتی ہے۔
(لطائف المعارف، ص 372)

سردیوں میں عبادت کے متعلق بزرگانِ دین کے اقوال

اللہ پاک کے نیک بندے سردیوں کے ایام میں عبادت کو محبوب جانتے تھے۔
حضرت یحییٰ بن معاذ رازی رحمۃ اللہ علیہ فرماتے ہیں: رات لمبی ہے، اُسے نیند سے چھوٹا نہ کرو اور دن پاکیزہ ہے اُسے گناہوں سے آلودہ نہ کرو۔ (صفۃ الصوفی، 4/87)
حضرت حسن بصری رحمۃ اللہ علیہ فرماتے ہیں: سردی بندہ مومن کا کتنا اچھا زمانہ ہے! رات لمبی ہوتی ہے بندہ رات میں نماز کے لئے قیام کرتا ہے اور دن چھوٹا ہوتا ہے تو بندہ روزہ رکھ لیتا ہے۔ (لطائف المعارف، ص 373)

جب سردی کا موسم آتا تو حضرت عبید بن عمیر رحمۃ اللہ علیہ فرماتے: اے قرآن والو! تمہارے قرآن پڑھنے کے لئے رات لمبی ہو گئی ہے لہذا قیام میں خوب تلاوت کرو اور تمہارے روزے کے لئے دن چھوٹا ہو گیا ہے لہذا روزے رکھو۔ (احادیث الشفاء، ص 98)

پیارے پیارے اسلامی بھائیو! سردی کی وجہ سے عبادات میں سستی مت کیجئے بلکہ سردی کی مشقت پر صبر کر کے ”أَفْضَلُ الْأَعْمَالِ أَحْسَنُهَا“ یعنی افضل ترین عمل وہ ہے جس میں مشقت زیادہ ہو۔“ (تفسیر کبیر، البقرۃ، تحت الآیۃ: 34، 1/431) پر عمل کیجئے اور ان بزرگانِ دین رحمۃ اللہ علیہم کو یاد کیجئے جو سخت سردیوں میں ساری رات اللہ کریم کی عبادت میں گزار دیتے،

نیند کو دور کرنے کے لئے ٹھنڈے پانی سے وضو فرماتے۔ چنانچہ

سر دیوں میں بزرگانِ دین کی عبادات کی حکایات

﴿1﴾ حضرت امام مالک بن انس رحمۃ اللہ علیہ فرماتے ہیں: حضرت صفوان بن سلیم زہری رحمۃ اللہ علیہ سر دیوں میں چھت پر اور گرمیوں میں گھر کے اندر نماز پڑھتے اور صبح تک سردی و گرمی کی وجہ سے بیدار رہتے اور بارگاہِ الہی میں عرض گزار ہوتے: اے اللہ پاک! یہ صفوان کی طرف سے کوشش ہے اور تو زیادہ جانتا ہے۔ (حلیۃ الاولیاء، 3/186، رقم: 3645)

﴿2﴾ حضرت صفوان اور دیگر بزرگانِ دین رحمۃ اللہ علیہم سردی کی راتوں میں ایک کپڑے میں نماز پڑھتے تھے تاکہ سردی سے نیند بھاگتی رہے۔ کچھ بزرگانِ دین رحمۃ اللہ علیہم کو عبادت میں نیند آنے لگتی تو پانی میں غوطہ لگالیتے اور فرماتے: یہ پانی (دو زخیوں کے) پیپ کے پانی سے ہلکا ہے۔ (لطائف المعارف، ص 375)

فکرِ آخرت کا ایک انداز

﴿3﴾ حضرت زُبَیدِیامی رحمۃ اللہ علیہ ایک رات تہجد کے لئے اٹھے، وضو کے لوٹے میں ہاتھ ڈالا تو پانی بہت ٹھنڈا تھا اور سردی کی شدت سے جمنے کے قریب تھا۔ ٹھنڈک محسوس ہوئی تو آپ رحمۃ اللہ علیہ کو جہنم کی زَمہیر (1) یاد آگئی، ساری رات یونہی گزر گئی اور صبح تک آپ نے لوٹے سے ہاتھ نہ نکالا۔ صبح آپ کی کنیز آئی تو آپ اسی کیفیت میں تھے، کنیز بولی: جناب والا! آپ کو کیا ہو گیا ہے؟ آپ نے معمول کے مطابق گزشتہ رات نماز تہجد بھی نہیں پڑھی اور یہاں ویسے ہی بیٹھے ہوئے ہیں۔ حضرت زُبَیدِیامی رحمۃ اللہ علیہ نے فرمایا: اللہ پاک تم پر

1... زمہیر شدید قسم کی ٹھنڈک ہے جو کفار کو عذاب دینے کے لئے تیار کی گئی ہے۔ (النبیانی غریب الاثر، 2/283) یہ اپنی ٹھنڈک سے یوں جلاتی ہے جیسے آگ اپنی گرمی سے جلاتی ہے۔ (تفسیر خازن، سورۃ ص، تحت الآیۃ: 57/4/47)

رحم فرمائے، ہو ایہ کہ میں نے لوٹے میں ہاتھ ڈالا تو پانی کی ٹھنڈک سے تکلیف ہوئی پھر مجھے زَمہرِ یاد آگئی، خُدا کی قسم! تمہارے یہاں آنے تک بھی مجھے اس پانی کی ٹھنڈک محسوس نہ ہوئی۔ (صفہ الصفوۃ، 3/64)

﴿4﴾ حضرت داؤد بن رُشید رحمۃ اللہ علیہ فرماتے ہیں: ایک شخص کسی سردرات میں نماز کی خاطر وضو کرنے اٹھا، پانی بہت ٹھنڈا محسوس ہوا، وہ رونے لگا، اتنے میں ایک پکار سنائی دی: کیا تم اس پر راضی نہیں؟ کہ ہم نے لوگوں کو سُلا دیا اور تمہیں اُٹھایا، تم یوں رونارو رہے ہو! (لطائف المعارف، ص 374)

﴿5﴾ حضرت ابو سلیمان دارانی رحمۃ اللہ علیہ فرماتے ہیں: میں ایک سردرات محراب میں تھا۔ سردی نے بہت پریشان کر دیا، میں نے سردی کے مارے ایک ہاتھ چھپا لیا اور دوسرا ہاتھ پھیلا رہا۔ اتنے میں میری آنکھ لگ گئی، کوئی کہنے والا کہہ رہا تھا: اے ابو سلیمان! ایک ہاتھ میں ہم نے رکھ دیا جو رکھنا تھا، اگر دوسرا ہاتھ بھی ہوتا تو اس میں بھی ضرور رکھتے۔ حضرت ابو سلیمان دارانی رحمۃ اللہ علیہ فرماتے ہیں: اس کے بعد میں نے خود سے عہد کر لیا کہ گرمی ہو یا سردی ہمیشہ دونوں ہاتھ پھیلا کر ہی دعا کروں گا۔ (حلیۃ الاولیاء، 9/272، رقم: 13870)

جن کے لیے سردی گرمی برابر تھی

بعض بزرگانِ دین رحمۃ اللہ علیہم کے لئے سردی اور گرمی برابر ہوتی تھی۔ جیسا کہ محبوب پروردگار صلی اللہ علیہ وآلہ وسلم نے حضرت مولیٰ علی شیر خُدا رضی اللہ عنہ کے لئے دعا کی کہ اللہ پاک اُن سے گرمی اور سردی دور فرمادے۔ چنانچہ حضرت مولائے کائنات عَلیُّ النُّرِّ قُضیٰ رضی اللہ عنہ سردی میں موسمِ گرما کے (باریک) کپڑے زیب تن فرماتے اور گرمی میں موسمِ سرما کے (موٹے) کپڑوں کو نوازتے۔ (حلیۃ الاولیاء، 9/272، رقم: 13870)

ایک تابعی بزرگ رحمۃ اللہ علیہ کو سردی میں پانی سے طہارت حاصل کرنے میں بہت تکلیف ہوتی تھی انہوں نے بارگاہِ الہی میں دعا کی چنانچہ (ان کی دعا مقبول ہوئی اور) سردی کے موسم میں ان کے پاس پانی آتا تو گرم ہونے کے سبب اس میں بھاپ ہوتی۔

(حلیۃ الاولیاء، 9/272، رقم: 13870)

حضرت ابو سلیمان رحمۃ اللہ علیہ نے سفر حج کے دوران ایک بزرگ رحمۃ اللہ علیہ کو دیکھا کہ سخت سردی میں بوسیدہ کپڑے پہنے ہوئے ہیں اور پسینے میں شرابور ہیں۔ حضرت ابو سلیمان رحمۃ اللہ علیہ کو حیرت ہوئی، آپ نے بزرگ سے حال پوچھا، انہوں نے فرمایا: گرمی اور سردی تو اللہ پاک کی دو مخلوقات ہیں، اللہ پاک حکم فرمائے کہ سردی گرمی مجھ پر چھا جائیں تو مجھے سردی و گرمی لگ کے رہیں اور اگر وہ ربِّ کریم حکم فرمائے تو سردی و گرمی میرے قریب بھی نہ آئیں۔ ان بزرگ رحمۃ اللہ علیہ نے مزید فرمایا: میں تیس سال سے اس جنگل میں ہوں، اللہ پاک مجھے سردی میں اپنی محبت کی گرمائش عطا فرماتا ہے اور گرمی میں اپنی محبت کی ٹھنڈک بخشتا ہے۔ (لطائف المعارف، ص 376)

پیارے پیارے اسلامی بھائیو! سردی کے موسم میں بہت سے لوگ اپنی غربت کی وجہ سے گھر والوں اور بال بچوں کے لئے سردی سے بچاؤ کے گرم لباس وغیرہ خریدنے کی طاقت نہیں رکھتے، ایسے میں اگر ہم ان کی مدد کر دیں تو اس میں ہمارے لئے اجر و ثواب ہے۔ لطائف المعارف میں ہے کہ سردی کے موسم میں غریبوں پر سردی ڈور کرنے والی چیزیں ایثار کرنا بہت فضیلت والا عمل ہے۔ (لطائف المعارف، ص 376)

ایک قمیص کے بدلے جنت میں داخلہ

حضرت سلیمان رحمۃ اللہ علیہ کا بیان ہے کہ اہل شام میں سے ایک شخص نے آکر کہا:

مجھے حضرت صفوان بن سلیم زہری رحمۃ اللہ علیہ کے بارے میں بتاؤ، میں نے انہیں جنت میں داخل ہوتے دیکھا ہے۔ پوچھا گیا کس عمل کے سبب؟ اس نے بتایا: کسی کو ایک قمیص پہنانے کے سبب۔ حضرت صفوان بن سلیم زہری رحمۃ اللہ علیہ سے کسی نے اس قمیص کا تذکرہ کیا تو آپ نے فرمایا: ایک مرتبہ میں سخت سردی کی رات میں مسجد سے نکلا تو ایک بڑبڑہنے (بے لباس) شخص پر نظر پڑی، میں نے اپنی قمیص اتار کر اسے پہنادی۔ (طائف المعارف، ص 376)


نیک وزیر

ایک نیک وزیر کو بتایا گیا کہ ایک عورت کے چار یتیم بچے ننگے بھوکے ہیں، وزیر نے ایک آدمی کو حکم دیا کہ فوراً جاؤ اور ان کی ضرورت کے کپڑے اور کھانا وغیرہ انہیں پہنچاؤ، پھر وزیر نے اپنا (گرم) لباس اتار دیا اور قسم کھائی کہ بخدا! میں تب تک لباس نہ پہنوں گا اور نہ ہی کوئی گرمائش لوں گا جب تک یہ آدمی مجھے واپس آکر بتانہ دے کہ ان یتیموں کو لباس پہنادیے ہیں اور ان کا پیٹ بھر دیا ہے، چنانچہ وہ آدمی چلا گیا اور جب واپس آکر بتایا کہ یتیموں نے کپڑے پہن لیے ہیں اور کھانے سے سیر ہو گئے ہیں، تب نیک وزیر نے اپنا (گرم) لباس دوبارہ پہن لیا، نیک وزیر اس وقت سردی سے کانپ رہا تھا۔ (طائف المعارف، ص 378)

اللہ پاک ہمیں بھی غریبوں، یتیموں کی ضروریات کا خیال رکھنے اور ان کے ساتھ حسن سلوک کرنے کی توفیق عطا فرمائے اور ماہِ جمادی الاولیٰ اور جمادی الآخریٰ میں موسم جیسا بھی ہو خوب خوب عبادتیں کرنے کی توفیق عطا فرمائے۔

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

اگلے ہفتے کا رسالہ



978-969-722-562-0



01082448



فیضانِ مدینہ، محلہ سوداگران، پرانی سبزی منڈی کراچی

+92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net